

افغانستان آزاد – آزاد افغانستان

AA-AA

چو کشور نباشد تن من مباد
همه سر به سر تن به کشتن دهیم

بدین بوم و بر زنده یک تن مباد
از آن به که کشور به دشمن دهیم

www.afgazad.com

afgazad@gmail.com

Political

سیاسی

د زیار نشریه - شکرالله

۱۹ اپریل ۲۰۱۹

د امریکا تیری او د بیوزلی زیاتوالی

د بهرني هیوادونو تیری که په هر نوم وي، د نورو ناخوالو او جنایتونو تر څنګ، بیوزلی هم زیاتوي. وروسته له هغه چې امریکا پر افغانستان باندې تیری وکړ او د دموکراسی او د بشري حقونو سره او شینه باغونه یې خلکو ته وښودل، اوس لیدل کیږي چې د اتلس کلن تیری پایله د افغانستان د نیمايي وګړو څخه لا د زیاتي برخې بیوزلی او فقر دی. نه دموکراسی شته او نه هم بشري حقوق، ځکه کله چې فقر او بیوزلی واکمنه وي، نو بشري حقوق کومه مانا لري او نه هم دموکراسی کوم ارزښت لري.

د مرکزي احصائی ادارې د وروستي راپور پر بنسټ، له نیمايي زیات افغانان د بیوزلی تر کرښې لاندې ژوند کوي. د دې راپور له مخې څه باندې ۵۰ سلنه افغانان بیوزله دي. همدا ډول ملګرو ملتونو هم په یوه راپور کې ويلي دي چې ۱۳ میلیونه افغانان له اقتصادي فقر او بیوزلی سره مخ دي. په دې ۱۳ میلیونو تنو کې دوه نیم میلیونه تنه یې په ۲۴ ساعتونو کې یوازې یو وخت ډوډی خورلی شي او نور وړي وي.

استعمارګران تل هڅه کوي چې ملتونه په بیوزلی او ناچارۍ کې وساتي تر څو په آسانی د ولسونو له بیوزلی نارو گټه واخلي او خپلې موخې پلي کړي. همدا اوس د ولسونو بیوزلی او فقر لامل شوی چې ډیری ځوانان په دوو جبهو کې د لوټمارانو لپاره خپله وینه توییه کړي، سره له دې چې اکثریت یې ښه پوهیږي چې کومه جګړه چې مخې ته بیایي، نه د زیارکښانو په گټه ده او نه هم د بیوزلو د فقر ورکولو لپاره گټوره ده؛ خو بیا هم خپلو کورنیو ته د ډوډی پیدا کولو لپاره وینه ورکوي څو وړي پاتې نشي.

استعمار د شتمن او بیوزله تر منځ واټن زیاتوي، ځکه استعمارګران داسې یوې شتمنې طبقې ته اړتیا لري چې د ښکیلاک پروژې پلي کړي او د ښکیلاکګرانو د مزدورانو په توګه د تیری په خدمت کې ووسي. په ورته وخت کې داسې بیوزلو ته هم اړتیا لري چې د جګړې ماشین په خپلو وینو وچلوي. په تیرو اتلسو کلونو کې لیدل کیږي چې یوې خوا ته یوه کوچنی مفتخوره، لوټماره او جنایتکاره ډله رامینځته شوی چې د سیاسي قدرت او دولت چيغې او کوکاري وهي او بلې خوا ته اکثریت ملت دی چې نه په سیاسي قدرت کې شاملیدی شي او نه هم د اوسني دولت واګې په اختیار کې اخیستی شي. دا اکثریت ملت یا په فقر کې ډوب دی، یا هم د جنګي برده ګانو په شان د لوټمارو او جنایتکارو لپاره جنګیږي، یا هم په سوالګری بوخت او یا هم معتاد او وزګار د ژوند دردمنی شیبې شا ته پریږدي.

اوسنی دولت چې د امریکا - ناتو ملاتړ له ځان سره لري، د پانگوالو، فیودالانو، تاجرانو، اینجودارانو او نورو لوټمارانو دولت دی چې کولای نشي د بیوزلو انسانانو په چوپړ کې ووسي. څه باندې ۵۰ سلنه بیوزلي په بنکاره توګه بشپي چې دا دولت څه طبقاتي محتوا لري او د چا په خدمت کې دی او څنګه محکومې طبقې (کارگران، دهقانان او نور زیارکښان) ځپي او دردوي.

د هره ورځ په تیریدو فقر او بیوزلي لا زیاتېږي. د فقر او بیوزلي زیاتیدل د زیارکښ انسان غرور ځپي، ارزښت یې وژني او ژوند یې تباہ کوي. تر هغه چې بهرني ستمگران واکمن وي او کورني لوټماران خرمستي وکړي، بیوزله انسان به هوساینې ته ونه رسیږي. د بیوزله انسان د هوساینې لاره په برابرۍ کې ده او برابري هغه وخت واکمنیدي شي چې د لوټمارو طبقو د واکمنتیا ستنې ړنګې شي.